



PRIM' AWLA TAL-QORTI ĊIVILI

**IMHALLEF
ONOR. ROBERT G. MANGION**

SEDUTA TAT- 30 TA' ĠUNJU, 2022

Kawża Numru: 3

Rik. Nru. 1096/2019 RGM

**Bank of Valletta p.l.c.
(C 2833)**

vs.

**Angela Mizzi (K.I. 403177(M)), Charles Mizzi (K.I. 570876 (M)),
Saviour Spiteri (K.I. 761348 (M)) u Maria Spiteri (K.I. 457251M),
u b'digriet tat-28 ta' Jannar 2020 ġew miżjuda Francesca Pantelleresco
(399282(M)) u l-imsemmija Maria Spiteri u Angela Mizzi bhala eredi
tad-defunt Saviour Spiteri.**

Il-Qorti:

Rat ir-rikors tas-soċjetà Bank of Valletta p.l.c. ipprezentat fl-14 ta' Novembru, 2019 li permezz tiegħu ippremetta u talab is-segwenti:

Illi permezz ta' sentenza mogħtija minn Din l-Onorabbli Qorti fis-26 ta' Gunju 2007 fl-ismijiet "Bank of Valletta p.l.c. vs Angela Mizzi, Charles Mizzi, u Saviour u Maria mizzewgin Spiteri" (Citazzjoni numru 969/05 JRM) (Dok "A"), is-socjeta' esponenti giet kanonizzata kreditrici tal-intimati fis-somma ta' mija u sbatax-

il elf, hames mija u sebgha u ghoxrin Ewro u erbatax-il centezmu (€117,527.14) [ekwivalenti ghal Lm50,454.40] flimkien mal-ispejjez u mal-imghaxijiet ulterjuri mit-22 ta' Awwissu 2005 sal-jum tal-pagament effettiv.

Illi d-debitu tal-intimati illum jammonta ghal mitejn u erbghin elf, seba' mija u sitta u ghoxrin Ewro u sbatax-il centezmu (€240,726.17), kwantu ghas-somma ta' mija u sbatax-il elf, hames mija u sebgha u ghoxrin Ewro u erbatax-il centezmu (€117,527.14) sorte, kwantu ghas-somma ta' mija u tmintax-il elf, erba' mija u hamsa u tletin Ewro u sitta u erbghin centezmu (€118,435.46) imghax sas-16 ta' Ottubru 2019 (Dok. "B1 sa B3") u kwantu ghas-somma ta' erbat elef, seba' mija u tlieta u sittin Ewro u sebgha u hamsin centezmu (€4,763.57) spejjez tal-kawza (Dok. "C"), flimkien mal-imghaxijiet ulterjuri mis-17 ta' Ottubru 2019 sal-jum tal-pagament effettiv u spejjez legali ohra.

Illi l-intimat Salvatore Spiteri, detentur tal-karta tal-identita numru 0761348 (M) miet fis-17 ta' Mejju 2007 kif ahjar jirrizulta mic-certifikat tal-mewt hawn anness u markat dokument "D";

Illi l-eredi ta' Salvatore Spiteri huma martu Maria Spiteri (ID 457251M), u uliedu Angela Mizzi (ID 403177M) u Francesca Pantalleresco (ID 399282M);

Ghaldaqstant, is-socjeta' rikorrenti titlob umilment illi Din l-Onorabbli Qorti Joghobha Tawtorizzaha tezegwixxi is-sentenza moghtija minn Din l-Onorabbli Qorti fis-26 ta' Gunju 2007 fl-ismijiet "Bank of Valletta p.l.c. vs Angela Mizzi, Charles Mizzi, u Saviour u Maria mizzewgin Spiteri" (Citazzjoni numru 969/05 JRM) (Dok "A") ukoll kontra Maria Spiteri (ID 457251M), Angela Mizzi (ID 403177M) u Francesca Pantalleresco (ID 399282M) bhala eredi ta' Salvatore Spiteri, minbarra kontra l-konvenuti fil-

kawza Angela Mizzi, Charles Mizzi, u Maria Spiteri” bl-ispejjez ta’ din l-istanza kontra l-intimati.

Rat ir-risposta ta’ Angela Mizzi, Charles Mizzi u Saviour u Maria Spiteri u Francesca Pantallersco ippreżentata fl-14 ta’ Jannar 2020 fejn jingħad kif ġej:

Illi fl-ewwel lok ghadhom m’ghaddewx hmistax-il sena mid-data ta’ dina s-sentenza u dan skont l-Artikolu 258 (a) tal-Kapitolu 12 tal-Ligijiet ta’ Malta. Illi ghalhekk tali proceduri huma ntempestivi.

Illi fit-tieni lok anka jekk ir-rikorrenti irridu jipprevalixxu ruhhom mill-Artikolu 259 tal-Kapitolu 12 tal-Ligijiet ta’ Malta dana l-artikolu m’ghandhux japplika għall-eccipjenti kollha u semmai ghandu japplika fil-konfront tad-defunt Saviour Spiteri biss.

Ghalhekk it-talba għall-ezekuzzjoni fil-konfront ta’ l-intimati l-ohra hija xorta wahda intempestiva u b’hekk ma tistax issehh kontra Angela Mizzi, Charles Mizzi u Maria Spiteri.

Illi ghalhekk qieghed jigi eccepjet li tali talba hija intempestiva fil-konfront ta’ Angela Mizzi, Charles Mizzi u Maria Spiteri.

Illi qieghed jigi eccepjet ukoll illi Angela Mizzi, Charles Mizzi u Maria Spiteri ghandhom jigu lliberati mill-osservanza tal-gudizzju.

Illi fit-tielet lok, fir-rigward ta’ Saviour Spiteri, irridu jigu stabbiliti minn huma l-eredi tieghu.

Rat l-atti tar-rikors;

Rat il-provi kollha li tressqu;

Rat in-nota ta' sottomissjonijiet tal-Bank rikorrent ipprezentata fis-26 ta' Jannar 2022;¹

Rat illi l-intimati naqsu milli jipprezentaw nota ta' sottomissjonijiet nonostante t-terminu lilhom mogħti;

Semgħet it-trattazzjoni tal-abbli avukati tal-partijiet;²

Rat li l-kawża thalliet għal-lum għas-sentenza.

Ikkunsidrat;

Jirriżulta li fil-25 t'April 2001, il-Bank rikorrent ta lill-intimata Angela Mizzi, dak iż-żmien Spiteri, faċilita' ta' self bis-saħħa ta' kuntratt pubbliku redatt min-Nutar Pierre Cassar fis-somma ta' Lm43,000, li kellha tiffallas lura lill-bank attur b'pagamenti mensili ta' Lm 528 għal għaxar snin. Il-ġenituri tagħha, Saviour u Maria Spiteri, ġenituri ta' Angela Mizzi, daħlu garanti solidali bejniethom għall-obbligazzjonijiet li ntrabtet binthom bihom.

Charles Mizzi, illum ir-raġel tagħha, ukoll iggarantixxa l-istess obbligazzjonijiet bis-saħħa ta' kitba ta' garanzija.

Angela Mizzi ma kinitx qiegħda tagħmel il-ħlasijiet tagħha b'mod regolari u l-aħħar ħlas kien f'Novembru 2003. In segwietu għal dan il-Bank rikorrent, wara li ra li l-laqqgħat sabiex tinstab soluzzjoni ma wasslu imkien, intavola proċeduri fejn talab lill-Qorti sabiex l-intimati flimkien u solidament bejniethom jiġu kkundannati jħallsu s-somma ta' ħamsin elf erba' mija u erbgħa u ħamsin lira Maltija u erbgħin ċenteżmi (Lm50,454.40) rappreżentanti l-bilanċ għad-debitu ta' *Loan Account*

¹ Paġna 194 et seq tal-proċess.

² Paġna 203 et seq tal-proċess.

maħruġ minnu f'isem Angela Mizzi, flimkien mal-imgħaxijiet miżjuda b'effett mit-22 ta' Awissu 2005, sal-jum tal-ħlas effettiv.

Din il-Qorti diversament presjeduta, b'sentenza tas-26 ta' Ġunju 2007, ikkundannat lill-konvenuti "flimkien u solidalment bejniethom, iħallsu lill-Bank attur is-somma ta' ħamsin elf erba' mija u erbgha u ħamsin lira Maltija u erbghin ċenteżmu (Lm50,454.40) [ekwivalenti għal €117,527.14] bilanċ għad-debitu ta' *loan account* tal-imħarrka Angela Mizzi mal-istess Bank attur, flimkien mal-imgħaxijiet ulterjuri fuq l-imsemmija somma b'effett mit-22 ta' Awissu, 2005, sal-jum tal-ħlas effettiv, u flimkien mal-ispejjeż tal-kawża." L-ebda appell ma ġie intavolat minn dik is-sentenza.

Nonostante li għaddew 'il fuq minn tnax-il sena, is-somma ta' Lm50,454.40 ekwivalenti għal €117,527.14 flimkien mal-imgħaxijiet baqgħu ma thallsitx tant li sas-16 t'Ottubru 2019 is-somma telgħet bl-imgħaxijiet għal mitejn u erbghin elf, seba' mija u sitta u għoxrin Ewro u sbatax-il ċenteżmu (€240,726.17) kwantu għas-somma ta' mija u sbatax-il elf, ħames mija u sebgħa u għoxrin Ewro u erbatax-il ċenteżmu (€117,527.14) sorte, kwantu għas-somma ta' mija u tmintax-il elf, erba' mija u ħamsa u tletin Ewro u sitta u erbghin ċenteżmu (€118,435.46) imgħax sas-16 ta' Ottubru 2019 u kwantu għas-somma ta' erbat elef, seba' mija u tlieta u sittin Ewro u sebgħa u ħamsin ċenteżmu (€4,763.57) spejjeż tal-kawża.

Fis-17 ta' Mejju 2007 miet l-intimat Saviour Spiteri intestat. L-eredi tiegħu huma martu Maria Spiteri u uliedu Angela Mizzi u Francesca Pantalleresco.

In vista li l-intimati baqgħu qatt m'għamli l-ħlas kif ordnat mill-Qorti, il-Bank rikorrenti intavola r-rikors odjern sabiex jikseb l-awtorizzazzjoni tal-Qorti sabiex jeżegwixxi l-imsemmija sentenza fil-konfront tal-werrieta ta' Saviour Spiteri. L-intimati joġġezzjonaw għal din it-talba u

jeċċipixxu fost oħrajn l-intempestivita u l-applikazzjoni hażina tal-Artikolu 259 tal-Kapitolu 12.

Ikkunsidrat;

Il-bank attur qed jadixxi lill-Qorti ai termini tal-**Artikoli 258 u 259 tal-Kapitolu 12** li jipprovdu illi:

Artikolu 258.

Wara –

(a) l-għeluq ta' hmistax-il sena minn dak in-nhar li fih skont il-liġi it-titolu eżekuttiv imsemmi fil-paragrafu (a) , (ċ) u (d) tal-artikolu 253, rigward sentenzi u digrieti tal-Qrati Superjuri seta' ġie esegwit

[...]

l-eżekuzzjoni tista' ssir biss wara talba magħmula b'rikors quddiem il-qorti kompetenti. Ir-rikorrent għandu wkoll jikkonferma bil-gurament ix-xorta tad-dejn jew tat-talba li jkun qed ifittex l-eżekuzzjoni tagħha, u li d-dejn jew parti minnu jkun għadu dovut.

Artikolu 259

“(1) Ir-rikors imsemmi fl-aħhar artikolu qabel dan hu dejjem meħtieġ, meta l-eżekuzzjoni tintalab kontra l-werrieta tad-debitur, ukoll jekk ma jkunx għadda ż-żmien imsemmi fl-imsemmi artikolu.” Ir-rikors li qiegħed isir referenza għalih f'dan l-artikolu huwa rikors sabiex ikun hemm eżekuzzjoni ta' titolu eżekuttiv:

Minn eżami taż-żewġ artikoli tal-liġi appena ċitati jemerġi s-segwenti konsiderazzjonijiet dwar l-elementi tal-azzjoni ai termini tal-artikoli 258 u 259 tal-Kap 12:

1. Kreditur li jgawdi minn titotlu eżekuttiv kontra d-debitur tiegħu għandu terminu determinat statutorjament sakemm jista' jeżegwixxi tali titolu eżekuttiv;
2. Skadenti dak it-terminu, il-kreditur ma jitlef darba għal dejjem it-titolu eżekuttiv li jipposjedi; iżda temporanjament dak it-titolu jitlef is-saħħa eżekutiva tiegħu sakemm il-kreditur jadixxi l-Qorti għall-awtorizzazzjoni sabiex kun jista' jiprosegwi bl-eżekuzzjoni tat-titolu eżekuttiv tiegħu;
3. Fil-proċedura għall-awtorizzazzjoni ġudizzjarja imsemmija l-kreditur irid bil-ġurament tiegħu jiddikjara illi l-intimat għadu debitur tiegħu għas-somma intiera jew għal parti minnha;
4. Huwa miżmum illi rrispettivament x'inhu l-ammont li għadu dovut mill-intimati, f'dan it-tip ta' proċediment mhuwiex il-kompitu tal-qorti li toqgħod tagħmel kontegġi u tikkundanna lill-intimati jhallsu xi ammont speċifiku. L-eżerċizzju li jrid isir hu pjuttost wieħed ta' verifika li għad hemm hlas dovut, ċjoe` li l-obbligazzjoni tal-ħlas għadha teżisti u li għalhekk ikun għadu jeżisti t-titolu eżekuttiv favur il-kreditur³;
5. F'kawża tax-xorta bħal dik odjerna ma hux mogħti lill-konvenut illi jqajjem eċċezzjonijiet li jirreferu għall-mertu tal-kwistjoni tal-partijiet qabel inħoloq it-titolu eżekuttiv; irrispettivament jekk tali titolu eżekuttiv twelidx minn sentenza, lodo arbitrali, kuntratt pubbliku jew mezz idoenu ieħor.
6. Kieku l-Qorti kellha taċċetta li l-konvenut jithalla jqajjem eċċezzjonijiet fil-mertu, tkun qiegħda tiftaħ il-bieb għall-abbuż tas-sistema ġudizzjarja fis-sens li l-konvenut jkun qiegħed jingħata l-opportunità li jtawwal proċediment ġudizzjarju li ma kienx intiż mil-legislatur biex ikun ikkontestat b'eċċezzjonijiet dwar mertu.

³ **Bank of Valletta plc vs Refco Co Ltd** – Prim' Awla - 12 ta' April 2012; Ara wkol **HSBC Bank Malta p.l.c. vs. John Dalli et** - Prim'Awla - 18 t'April 2002.

Għaldaqstant, konsiderazzjonijiet dwar l-ammont effettivament dovut mhux komputu ta' din il-Qorti li tindaga dwaru iżda semmai jidhlu in vigore jekk it-titolu jingħata eżekuzzjoni fejn allura l-partijiet ikollhom ir-rimedji li tagħti l-ligi fl-eżekuzzjoni ta' titoli eżekuttivi⁴;

7. Dan għaliex f'kawzi bħal dawk odjerni l-kreditur ma jkunx qed jitlob kanonizzazzjoni mill-ġdid tal-kreditu tiegħu iżda biss awtorizzazzjoni tal-qorti sabiex jeżegwixxi titolu eżekuttiv preċedentement akkwistat permezz ta' sentenza preċedenti⁵.
8. Fl-eventwalita' li d-debitur li kontra tiegħu hemm titolu eżekuttiv imut qabel jissalda mal-kreditur dak kollu minnu dovut; huwa dejjem meħtieġ li qabel ma l-kreditur jipproċedi sabiex jeżegwixxi l-istess titolu eżekuttiv kontra l-eredi tad-debitur, li jitlob preventivament l-awtorizzazzjoni tal-qorti, irrispettivament minn kemm ikollu eta' t-titolu eżekuttiv fil-jum tal-mewt tad-debitur;
9. Fil-kawża kontra l-eredi jinkombi fuq l-attur li jipprova illi l-konvenuti huma l-eredi tad-debitur.
10. Kif qalet il-Qorti tal-Appell fis-sentenza **Edgar Fava vs Gerald Rapinett et** mogħtija fil-25 ta' Frar 2021:

“L-Artikolu 831 tal-Kodici Civili jgħid illi s-successjoni tinfetah kif tigr i l-mewt. Il-pussess ta' hwejjeg il-mejjet, jgħid l-Artikolu 836 tal-istess Kodici, jgħaddi, bis-sahha tal-ligi, b'mod ta' kontinwazzjoni, fil-werriet, bl-obbligu li jhallas il-pizijiet kollha tal-wirt. Ovjament, kif jgħid l-Artikolu 846 tal-istess Kodici, hadd ma hu obligat li jaccetta wirt li jmiss lilu, pero`, sa ma jkun hemm rinunzja, il-werrieta skont il-ligi jitqiesu li jirrapprezentaw il-mejjet.

L-esekuzzjoni ta' titolu esekuttiv jista' jintalab, fi kliem iehor, kontra l-eredi nominati b'dan, pero`, li dak li ma jaccettax il-wirt ma jkunx

⁴ **Emmanuele Falzon pro et noe vs Joseph Vella** - Qorti tal-Appell - 5 ta' Ottubru 1988;

⁵ **John Portelli noe vs Henry Azzopardi pro et noe** - Qorti tal-Appell - 29 ta' Mejju 1997;

jista' jigi imgieghel ihallas lanqas sehmu. Għall-fini ta' l-eseqwibilita' ta' kuntratt pubbliku, il-kreditur irid jipprocedi kontra l-werrieta li bis-sahha tal-ligi jkomplu l-personalita` guridika tal-mejjet, il-hlas, imbagħad, ikun irid isir minn min ma jkun irid jirrinunzja għall-wirt. L-Artikolu 259(3) tal-Kodici ta' Organizzazzjoni u Procedura Civili jgħid car u tond li z-zmien li fih wiehed jista' jiddikjara jekk iridx jaccetta l-wirt "ma jissospendix l-esekwizzjoni" bir-rizultat li l-process għall-esekwizzjoni ta' titolu eżekuttiv jibqa' għaddej kontra l-werrieta bil-ligi."

L-Eċċezzjoni li l-Azzjoni Attrici hija Intempestiva.

Fid-difiża tagħhom kontra t-talbiet tal-bank rikorrent l-intimati m'huma jissollevaw ebda eċċezzjoni dwar l-ammont li jista' jkun dovut, iżda qegħdin fl-ewwel lok jeċċepixxu li l-azzjoni hija intempestiva.

Mill-qari tal-Artikolu 258 sukwotat, sentenza tal-qrati tal-gustizzja ta' Malta bħal m'hi allura s-sentenza mogħtija minn din il-Qorti diversament preseduta fis-26 ta' Ġunju 2007, u li l-Bank qiegħed jitlob l-eżekuzzjoni tagħha, tista' tigi eżegwita fi żmien hmistax-il sena mid-data tal-għoti tas-sentenza. Wara l-iskadenza tat-terminu imsemmiu u fl-eventwalita' li l-kreditu kanonizzat ma jkun għadu saldat tiskatta l-ħtieġa tal-proċedura hawn trattata.

F'dan il-każ allura il-bank attur seta' jipprocedi kontra d-debitur oriġinali bis-saħħa tas-sentenza sas26 ta' Ġunju 2022.

Artikolu 259 tal-Kap 12 huwa ċar. Una volta li jigi nieqes id-debtiur, il-kreditur li jgawdi minn titolu eżekuttiv kontra d-debitur jeħtieġu l-awtorizzazzjoni tal-qorti sabiex ikun jista' jeżegwixxi t-titolu eżekuttiv tiegħu kontra l-eredi tad-debitur irrispettivament jekk ikun għadda jew le ż-żmien li fih l-eredi setgħu jirrinunzjaw għall-wirt..

L-ewwel eċċezzjoni tal-intimati hija għalhekk manifestament infondata u qed tigi respinta.

L-Eċċezzjoni illi l-Azzjoni taht l-Artikolu 259 kellha tittiehed biss kontra l-Eredi ta' Saviour Spiteri.

Fit-tieni eċċezzjoni tagħhom l-intimati jgħidu li jekk l-azzjoni hija msejsa fuq l-Artikolu 259, dan l-artikolu għandu japplika biss fil-konfront tad-defunt Saviour Spiteri u l-eżekuzzjoni fil-konfront tal-intimati l-oħra (cioe Angela Mizzi, Charles Mizzi u Maria Spiteri) hija intempestiva.

Jirriżulta mill-atti esebiti li Saviour Spiteri miet fis-17 ta' Mejju 2007.⁶ Għalkemm gie eċċepiet mill-intimati li jridu jiġu stabbiliti minn huma l-eredi tiegħu, mill-kuntratti ppreżentati deher fil-fatt li l-eredi huma Maria Spiteri, Angela Mizzi u Francesca Pantelleresco. Wiehed minn dawn id-dokumenti huwa dikjarazzjoni *causa mortis* magħmula mill-imsemmija fis-16 ta' Novembru 2017, fejn gie dikjarat li Salvatore sive Saviour Spiteri miet intestat u “għalhekk il-werrieta tiegħu skont il-Ligi huma martu u ż-żewġ uliedu.”⁷

Inoltre, l-intimata Angela Mizzi kkonfermat fix-xhieda tagħha li hija kienet taf li hija werrieta ta' missierha u li għamlet xi bejgħ ta' xi proprjetajiet li kien wiret missierha. Francesca Pantalleresco taht ġurament ukoll tikkonferma li kienu ommha, oħtha Angela Mizzi u hi li wirtu lill-missierha.

In segwietu għal dak li ingħad fir-risposta tal-intimat, il-Bank rikorrent b'rikors tal-24 ta' Jannar 2020 talab korrezzjoni fl-okkju ai termini tal-Artikolu 175 tal-Kapitolu 12 sabiex l-okkju jiġi jaqra “Bank of Valletta plc (C2833) vs. Angela Mizzi (K.I. 403177(M)), Charles Mizzi (K.I. 570876 (M)), Saviour Spiteri (K.I. 761348 (M)), Maria Spiteri (K.I. 457251(M)), kif ukoll Francesca Pantelleresco (399282(M)) u l-imsemmija Maria Spiteri, u Angela Mizzi bhala eredi ta' Salvatore

⁶ Ċertifikat tal-mewt f'pagna 12 tal-proċess.

⁷ Pagna 112 tal-proċess.

Spiteri”. Din it-talba giet milqugħa minn din il-Qorti b’ digriet tat-28 ta’ Jannar 2020.

Permezz tal-kawża odjerna l-bank attur qed jitlob lill-Qorti:

“Tawtorizzaha tezegwixxi is-sentenza mogħtija minn Din l-Onorabbli Qorti fis-26 ta’ Gunju 2007 fl-ismijiet “Bank of Valletta p.l.c. vs Angela Mizzi, Charles Mizzi, u Saviour u Maria mizzewgin Spiteri” (Citazzjoni numru 969/05 JRM) (Dok "A") ukoll kontra Maria Spiteri (ID 457251M), Angela Mizzi (ID 403177M) u Francesca Pantalleresco (ID 399282M) bhala eredi ta’ Salvatore Spiteri, minbarra kontra l-konvenuti fil-kawża Angela Mizzi, Charles Mizzi, u Maria Spiteri”.

Minn dan jirrizulta illi dak li qiegħed jintalab huwa l-eżegwibbilta tas-sentenza kontra Maria Spiteri, Angela Mizzi u Francesca Pantalleresco bhala l-eredi ta’ Salvatore sive Saviour Spiteri iżda mhux kontra Angela Mizzi, Maria Spiteri u Charles Spiteri bhala l-persuni mħarrka mill-Bank fil-kawża biċ-Ċitazzjoni numru 969/2005. L-interpretazzjoni ta’ din il-Qorti jekwipara fil-fatt ma’ dak li jirrizulta fin-nota ta’ sottomissjonijiet tar-rikorrent fejn jidher ċar li r-rikors odjern hu immirat lejn dikjarazzjoni ta’ eżegwibbilta ta’ sentenza fil-konfront tal-werrieta tad-debitur tagħhom.

Fil-fehma tal-Qorti għalhekk kemm ir-rikorrent u kemm l-intimati qegħdin jgħidu l-istess haġa b’mod differenti u ċioe li l-eżekuzzjoni b’dan ir-rikors huwa limitat fil-konfront tal-werrieta ta’ Saviour Spiteri.

Ikkunsidrat;

Il-legislatur jippreskrivi li talba bħal din odjerna għandha ssir dejjem. Inghad ukoll fis-sentenza **Av. Dr. Georgine Schembri et vs. John Mary Muscat** (App Ċiv 77/2013) deċiża mill-Qorti tal-Appell (sede Superjuri) fil-25 t’Ottubru 2013 li “ghalkemm huwa minnu li per regola l-eredi li jaccetta l-eredita` tad-decujus jidhol fiz-zarbun tal-istess kemm għall-

attiv kif ukoll għall-passiv tal-eredita`, dan ma jeżonerax lill-appellanti mill-osservanza tar-regoli procedurali, li huma ta' ordni pubbliku, kif johorgu mill-Kapitolu 12, senjatament l-Artikoli 258 u 259.”

Fil-fehma tal-Qorti, il-fatt li fl-okkju tal-kawża odjerna l-bank attur inkluda l-isem tad-defunt Salvatore Spiteri ma jgibx in-nullita' tal-proċedura (ara. **Finpro Ltd vs. Diane Margaret Cardona et al** - Prim' Awla - 11 t'Ottubru 2011 u **Mario Sammut et vs. Joseph Camilleri** - Prim' Awla - 10 t'April 2019). Fi kwalunkwe każ, dan l-aspett tal-vertenza għe indirizzat bid-digriet li awtorizza żieda fl-okkju fejn proprju għe indikat min mill-konvenuti

Hekk meqjusa l-punti preliminari sollevati mill-intimati, il-Qorti qieset illi **Graziella Perrone, rappreżentanta tal-Bank rikorrent** fix-xhieda tagħha tas-16 ta' Novembru 2017 halfet li sad-data li għet intavolata din l-azzjoni ma kien sar l-ebda żvilupp fil-kont u ma kien sar l-ebda hlas. Kif għe diġa ritenut aktar 'l fuq l-intimati ma kkontestawx is-somma li qiegħda tintalab mill-Bank rikorrent u fi kwalunkwe każ ma hux il-kompitu tal-qorti f'din il-kawża li tistabbilixxi eżatt kemm hu l-bilanċ dovut iżda biss li għad hemm l-ammont sħih jew inkella bilanċ dov ut.

Mill-kontenut tar-rikors u permezz tax-xhieda u tad-dokumenti li ppreżenta l-bank rikorrent fil-kors tas-smiġħ tar-rikors, il-Qorti hija sodisfatta li l-bank rikorrent għamel il-prova li trid il-liġi għal fini ta' proċeduri ta' din ix-xorta.

Ladarba intwera li Maria Spiteri, Angela Mizzi u Francesca Pantalleresco huma l-uniċi eredi ta' Saviour Spiteri, ladarba it-titolu eżekuttiv għe sodisfaċentement ippruvat, ladarba hemm il-konferma bil-ġurament illi d-dejn għadu mhux kollu mħallas, isegwi illi t-talba tal-bank attur timmerita li tiġi akkolta.

Decide

Għal dawn il-motivi l-Qorti qed taqta' u tiddeċiedi l-kawża billi,

1. Tiċhad l-eċċezzjonijiet kollha sollevati mill-intimati;
2. Tilqa' t-talba tal-bank rikorrent ai termini tal-Artikolu 259 tal-Kapitolu 12 tal-Liġijiet ta' Malta;
3. Tawtorizza lill-bank rikorrent sabiex jeżegwixxi t-titolu eżekuttiv tiegħu naxxenti mis-sentenza tal-Prim'Awla tal-Qorti Ċivili tas-26 ta' Ġunju 2007 fl-ismijiet "Bank of Valletta p.l.c. vs Angela Mizzi, Charles Mizzi u Saviour u Maria miżżewġin Mizzi" ukoll kontra l-intimati Maria Spiteri, Angela Mizzi u Francesca Pantalleresco qua eredi tad-defunt Saviour Spiteri

Bl-ispejjeż kontra l-intimati Maria Spiteri, Angela Mizzi u Francesca Pantalleresco.

Moqrija.

Onor. Robert G. Mangion
Imhalled
30 ta' Ġunju 2022

Lydia Ellul
Deputat Registratur